

БОЖЫМ ШЛЯХАМ

1970

Студзень-
Люты

Год XVIII

№ 1 (118)

ЗЬМЕСТ:

«НА ЗЯМЛІ МІР...» • НА СЬВЯТОЙ ЗЯМЛІ •
3-ья ВАЙНА І КАНЕЦ СЬВЕТУ • МАЛІТАЎНІК
МАМОНІЧА 1601 Г. • З ЦАРКОЎНАГА ЖЫЦЬ-
ЦЯ • З НАШАЕ МІНУЎШЧЫНЫ • З БЕЛАРУ-
СКАГА ЖЫЦЬЦЯ • ХРОНІКА З ЧЫКАГО •
ДЛЯ БЕЛАРУСКАЙ БІБЛІЯТЭКІ • З ЛІСТОЎ
У РЭДАКЦЫЮ • ДУМКІ З ПРАЧЫТАНЫХ
КНІЖАК • ДЛЯ ЦІКАВАСЬЦІ І НАВУКІ.

ПАДПІСКА «БОЖЫМ ШЛЯХАМ» НА 1970 г.:

У Задзіночаных Штатах Амэрыкі — 3 даляры.

У Вялікабрытаніі — 18 шылінгаў.

У іншых краінах у суме раўнаважнай 18 англ. шыл.

ЧАСАПІС МОЖНА ЗАКАЗЫВАЦЬ:

У Задзіночаных Штатах:

Mr. Antony Bielenis, 3006 Logan Blvd, Chicago, Ill.
60647, USA.

Mr. B. Danilovich 303 Hovard Str., New Brunswick,
New Jersey, USA.

Mr. G. Gosciejew, 3416, W. 49-th Str. Cleveland 2,
Ohio, USA.

Mr. Ch. Najdziuk, 833 N. Coronado Str. Los Angeles,
Calif, USA.

Mrs. J. Kachanovska, 8 St. Mark's Pl. New York, N. Y.,
USA.

У Канадзе:

Mr. Pituška, 116 Grand Ave, Toronto, Ont. 560 Canada.

У Нямеччыне:

Mgr. Ul. Salaviej, 892 Schongau/Lech, Städt. Altersheim,
W. Germany.

У Аўстраліі:

Mr. M. Nikan, 14 Steel Str., Spotswood — Melbourne,
Vic. 14, Australia.

**Матар'ялы прызначаныя да друку ў нашым часа-
пісе слаць на адрас:**

Rev. J. Hermanovič, MARIAN HOUSE,
HOLDEN AVENUE, LONDON, N. 12. Gt. Britain.

УВАГА: Адрас просім пісаць з усімі знакамі — N. 12. азначае North, а не нумар.

ON GOD'S HIGHWAY

Year XVIII

January—February

№ 1 (118)

1970

**MARIAN HOUSE, HOLDEN AVE, LONDON, N. 12.
ENGLAND**

БОЖЫМ ШЛЯХАМ

Год XVIII

СТУДЗЕНЬ—ЛЮТЫ 1970

№ 1 (118)

„На зямлі мір...“

Эвангелье паводле Лукі гаворыць (2, 12—14), што пастухом «з’явілася вялікае войска нябеснае, славачы Бога» і анёлы сьпявалі: «Слава на вышынях Богу, а на зямлі мір для людзей добрай волі».

Але цяпер на зямлі няма міру, бо ня споўненыя ўмовы для міру: сьвет не дае «славы Богу» і ня мае ў сябе «добрай волі». Сапраўды, вера ў Бога аслабела — (атэізм і бязбожнасьць — у камуне, абыякавасьць — у капіталізьме) — і разам з тым падупала ў людзей «добрая воля»: запанаваў эгаізм і матэр’ялізм.

У рэзультате маем у наяўнасьці тры цяжкія зацягнутыя войны — Вьетнам, Нігерыя-Біяфра і жыдоўска-арабская... Апрача таго няма ла і ёсьць краёў, дзе людзі прыгнечаны дыктатурай, або дзе мацнейшыя суседзі адабралі слабойшым свабоду, або дзе капітал крыўдзіць беднякоў, як гэта дзеіцца ў Паўдз. Амэрыцы.

А да ўсяго ліха яшчэ заіснаваў падзел сьвету на Ўсход і Запад, якія зброяцца ў аружжа, што пагражае загубай ўсяго жыцця на сьвеце. Ды і тыя тры войны — гэта ёсьць арэна, на якой фактычна змагаюцца з сабой Ўсход і Запад: там ідзе ўкрытая канкурэнцыя між Амэрыкай і Савецкім Саюзам, што можа давесці да выбуху вялізарнай 3-й вайны — атамнай вайны — з усімі яе вынікамі, з сусьветнай катастрофай!

Якія сілы ўпутаныя ў гэтую пагрозу? — Магутнасьць абедзвюх старон і немагчымасьць згаварыцца, бо ідэалёгія адных і другіх разыходзіцца вельмі далёка. І тым страшней для сьвету, што вырашэньне спрэчак знайшлося ў руках толькі двух асобаў: прэзыдэнта Амэрыкі і партыйнага сакратара Сав. Саюзу.

Гэта найлепш паказаў цяпер б. прэзыдэнт Амэрыкі Джонсон: ён прызнаўся, што меў магчымасьць пачаць вайну і пусьціць у рух усю атамную сілу, што магло прычыніць зьнішчэньне ўсяго жыцця на зямлі! І Джонсон добра разумеў і адчуваў сваю адказнасьць ня толькі за Амэрыку, але і за ўвесь людзкі род.

Сапраўды, як існуе сьвет, ніколі і ніхто, нават найбольшыя дыктатары і заваёўнікі —

(Чынгіс-Хан, Напалеон, нат і Гітлер) — ня мелі ні такой сілы, ні адказнасьці, як цяпер маюць дзьве асобы — кіраўнік Захаду Ніксон і кіраўнік Ўсходу Брэжнеў! Да іх стараецца прымкнуць, як трэцяя сіла, Мао-Цэ-Дун. — Яны могуць вынішчыць жыцьцё на зямлі на доўгія вякі!

Шчасьліва яшчэ, што Ніксон — чалавек веручы і сумленны, але што сказаць пра крывадушнага Брэжнева і шалёнага Мао?—

*

З гэтага можам зразумець, якое вялікае значэньне мае дзень 1-га студзеня: у гэты дзень Царква паўтарае заклік да ўсяго чалавецтва захоўваць згоду-супакой на ўсім сьвеце.

Павал VI-ы прыпамінае ўсяму людзтву, што сумленьне сьвету ня можа пагадзіцца з тэрорам і катаваньнем вязьняў, з лягерамі і рознымі спосабамі мучэньня нявінных людзей. Чалавецтва жадае міру і спакою, вольнае працы, хлеба і памешканьня, разьбраеньня і гарантыі ад пагрозы вайны, асабліва атамнай вайны! Значыць, ёсьць надзея, што людзі маглі-б уладзіць агульнае жыцьцё паводле хрысьціянскае этыкі і любові бліжняга, каб мілітарная сіла ня была апошнім аргументам у спрэчных справах.

Рымскі Папа звяртаецца асабліва да моладзі, каб ведала, што супакой пачынаецца ў нутры людзкога сэрца. Вартасьць міру трэба зразумець і пазнаць, жадаць згоды між сваімі ды палюбіць сапраўдны мір Хрыстовы. Прымус, гвалт і сіла ня могуць быць пэўнай гаваранцай міру: людзі ня могуць жыць пад ціскам і ярмом няволі і дыктатуры, тэрору і прыгнёту, страху і няпэўнасьці.

Дзень Сусьветнага Супакою, які Папа ўсталяваў тры гады таму на 1-га студзеня, ужо сьвяткуецца больш чым у 100 краінах сьвету, а вернікі моляцца, прызываючы Бога Міласэрдыя для стурбаванага чалавецтва.

Кажны разумны чалавек павінен справу міру сур’ёзна разважаць перад Богам і ацаніць ягоную вартасьць для сябе асабіста, для (Заканчэньне на 2 бач.)

На Сьвятой Зямлі

(НАРЫСЫ З ПАДАРОЖЖА Ё ПАЛЕСТЫНУ)

(Працяг)

IV

СЬВЕДКІ КРЫЖОВЫХ ЖАРСЬЦЯЎ

«Аще веруеши, узриши славу Божию»
Надпіс на абразе Хрыста ў цярновым
вянку на месцы ўзняцця крыжа.

Усьлед за іншымі паломнікамі Усевалад Ціхановіч падаўся ўперад. Удзячлівым паглядам ён зацемиў злева ад Камня Мірапамазанья мармуровую плітку, акратаваную каўпаком. Там некалі стаялі засмучаная Богамаці і сьв. Марыя Магдалена, іншыя жанчыны ды апостал Іван Багаслоў, калі Збавіцеля здымалі з крыжа. Над ёю заўсёды гарыць лампада.

Пачалі падымацца справа па сходах у змку, адно пры сьвятле ледзь тлеючых лампадаў, на скалу — месца ўкрыжавання Госпада. Наверсе невялікая царква з купалападобнай стольлю скрозь у абразях Хрыстовых пакутаў. Месца ўзняцця крыжа належыць да грэкаў, а месца прыбівання да крыжа да каталікоў. Абодвы маюць прастолы для Божай Літургіі. У лацінскім аўтары багатая мазаіка: над распасьцёртым і прыбіvanым да крыжа Божым Сынам стаіць жалобная Божая Маці. Справа ад аўтара ў сьцяне вакно ў каталіцкую царкву Засмучанай Божай Маці. Некалі тут былі дзевы, праз якія ўвайшоў імператар Іраклі, босы, у вопратцы ціхмянага і з Жыватворным Дрэвам Крыжа Гасподняга пасяля таго, як апошні быў адабраны ад Пярсаў.

«НА ЗЯМЛІ МІР...»

(Заканчэньне з 1 бач.)

сваіх родных, для Бацькаўшчыны і для ўсяго сьвету. Трэ лучыцца ў малітве з Найсьвяцейшай Дэвай Марыяй і з тым «войскам нябесным», што сьпявала ў Бэтлееме: «Слава на вышніх Богу і на зямлі мір для людзей добрай волі». Пры гэтым трэба ажыўляць у сабе шчырую веру ў Бога, непахісную надзею і гарачую любоў да Яго, ды ў сваім сэрцы добрую, чыстую і моцную волю любіць бліжняга і жыць з ім у сапраўднай мілай згодзе...

За месцам узняцця Крыжа вялікае ўкрыжаваньне з уклечанымі перад ім Божай Маці і сьв. Апосталам Іааннам Багасловам. Перад ўкрыжаваньнем — адчынены прастол у выглядзе пліты на чатырох мармуровых калёнах. Над ім мноства дарагіх лампадаў, сярод якіх ёсьць і зробленыя сваім часам за кошт ахвяраў нашых суродзічаў. Вялікая срэбраная зорка і ёсьць самым месцам узняцця Жыватворчага Крыжа. Гэта месца Збавеньня ўсяго чалавецтва, дзе з Крыжа прагучалі словы Ісуса Хрыста і пра якое царкоўная песьня кажа словамі: «Да молчит всякая плоть человека и да стоит со страхом и трепетом...».

Над самай адтулінай у зорцы абраз Хрыста ў цярновым вянку з надпісам славянскай вязьй. Унізе словы: «Веруем, Господи, и благодарим Тя». Гэта месца найвялікшага ўніжэньня Сына Божага і тут нават Патрыярх і архірэй служаць без мітраў. У часе ночных Літургіяў каля Галгофы адбываецца агульнае гавеньне, паніхіда з памінаньнем нябожчыкаў. На месцы двух крыжоў разбойнікаў, абазначаных чорнымі коламі на мармуровым памосьце манахі сьпяваюць акафіст Хрыстовым пакутам і прыпевы разважнага разбойніка: «Ісусе, Сыне Божій, памяни нас егда прідеши во Царствіи Твоем».

Справа ад ўкрыжаваньня побач з грэцкім прастолам — вялікая расколіна ў скале, упрыгожаная срэбрам. Гэта ад землятрусу, калі ўкрыжаваны Хрыстос прамовіў: «Совершилася» і «преклонь главу, предаде дух». Яна асабліва добра бачная з пачоры пад Галгофай, так званай «Капліцы Адама». Тут горы наламаанага каменя сьведчаць аб тым жаху, якім сама прырода выказалася ў часе сьмерці Богачалавека-Творцы.

На гэтым месцы некалі праведны патрыярх Ной пахаваў косыці прабацькі Адама, і яны ў часе ўкрыжаваньня былі палітыя Крывёю Хрыстовай, дзеля чаго і існуе традыцыя маляваць пад Крыжом Збаўцы чэрап Адамаў.

У Адамавай Капліцы адбываліся памінальныя маленьні. Там жа побач і Прыёмная Рызьніца, дзе паломнікі запісваюць імёны сваіх памёрных родзічаў дзеля памінаньня іх на Дамавіне Гасподняй. Адтуль можна трапіць у мошчазавальніцу сьвятых. На Галгофе няма дзённага сьвятла: яно пагасла

ў часы нялюдзкіх пакутаў Богачалавека і да сяння адно мноства спущчаных з сляпеністае столі лампадаў крыху азараюць па-таемны прыцемак.

У мошчазахавальніцы маецца і Крыж з вялікім кавалкам сапраўднага Жыватворчага Дрэва Хрыстовага Крыжа.


Пакідаючы Капліцу Адама, па абодвы бакі відаць каменныя лавы, пакрытыя дрэвам. Там у часы Крыжаносцаў і пазней стаялі саркафагі першых Ерусалімскіх каралёў — Гатфрыда Бульёнскага і ягонага брата Балдуіна. Уся падлога была маставаная магільнымі плітамі памёрлых у Палестыне рыцараў, але ад іх мала што засталася.

Спусьціўшыся па 17 ступенях з Лобнага мейсца Галгофы і апынуўшыся зноў каля Камня Мірапамазання, паломнікі бачаць справа ў прыцемку калідор, які вядзе вакол Царквы Ўваскросання. Уздоўж калідору разьмешчаныя малыя аўтары ў гонар Пакутаў Хрыстовых. Там калісьці захоўвалася і начынне для катавання Сына Божага. Першым ёсць Аўтар Ганьбавання або Капліца Цярновага Вянка. Яго Прастол знаходзіцца на абломку калёны, на якой некалі сядзеў Выратавальнік на двары Прэторыі, а воіны здзекваліся над ім, як над царом. Тут у сярэднія вякі яшчэ захоўваўся калючы

вянок, якім злыя стражнікі ўвянчалі Госпада.


У колькіх кроках далей таксама справа лесьвіца вядзе ў падземны Храм царыцы Алены з купалам на паверхні зямлі. Ён ужо асьвятляецца праз вокны ў купале. Адтуль па сходах у правым куце можна спусьціцца ў пячору — старую цыстэрну, куды былі ськінутыя ласьля ўкрыжаваньня крыжы трох укрыжаваных. Пазней з вялікімі цяжкасьцямі тыя крыжы былі адкапаныя пад асабістым кіраўніцтвам сьв. Царыцы Алены. Яна сама прысутнічала на раскопках тае цыстэрны і натхняла работнікаў-далакопаў капаць глыбей, кідаючы ім копы грошай. Цяпер тут стаіць бронзавая статуя сьв. Царыцы Алены, а побач у глыбіне — каменная пліта з мазаічным праваслаўным крыжом на месцы знаходкі Жыватворчага Дрэва. Яно доўга тут і захоўвалася. У знак Узняцьця Крыжа тут адбываюцца ўрачыстыя службы з крыжовым ходам і чынам Узнясення.

З царквы сьв. Алены па галярэі ідзём да Капліцы Распадзелу Рызаў Хрыстовых і бачым прыгожую ікону — абраз гэтага здарэння. Тут некалі захоўвалася і частка рызы Хрыстовай. Далей будзе Капліца ў гонар сьв. Лонгіна, сотніка, які каля Хрыстовага Крыжа гатоў быў паверыць у Сына Божага, а



Гетсімані і Аліўная гара

каля Хрыстовага Гробу канчальна паверыў у час Уваскросшання. Паміж чацвёртым і шостым стагодзьдзямі тут яшчэ можна было бачыць піку, што пракалола цела Хрыстовае. Напамінам пра тыя падзеі цяпер там на сьцяне вісіць ікона, на якой адлюстраваны сот-



Сьвятыня Гетсімані ў падножжы Аліўнай гары

нік, які каля Крыжа называе ўкрыжаванага Сынам Божым, а на іншай іконе ён ужо паказаны абезгалоўленым за тую веру і памагаючым жанчыне знайсці ягоную галаву і вылячыцца ад сьлепаты.

На поўдзень ад аўтара сьв. Лонгіна — дзьве каплічкі ў мораку. У бліжэйшай — Капліцы Ланцугоў — знаходзіцца пліта з дзьвумя шчылінамі для ног, куды саджалі асуджаных на сьмерць злачынцаў. З іконы над плітой відаць, што Ісус Хрыстос быў таксама закуты ў кандалы. У Капліцы Божай Маці на дасканалай іконе мы бачым яе ў тужлівай малітве ў акружэньні плачучых міраносіцаў у страшны дзень Укрыжавання і Сьмерці Госпада.

Простай скляпеністай галэрэяй мы трапляем у Францісканскую Царкву, пабудаваную ў гонар зьяўленьня ўваскрослага Збаўцы перад Сваёй Маці. Тут каля ўваходу направа на невялікім аўтару захоўваецца частка парфірнае калёны, да якое Збавіцель быў прывязаны на двары Пілата ў часе бічавання. Да тае калёны можна дакрануцца канцом даўгой трысыңны, што ляжыць тут жа, дарма, што яе адлучае ад наведвальнікаў агарожа. Пакланіцца ёй і пацалаваць магчыма ў Вялікую Сераду, калі ў часе каталіцкага Вялікага Тыдня яна адчыняецца для адведальнікаў.

У гэтай-жа царкве шануецца месца ўваскросшання памерлай жанчыны шляхам дакранання да Жыватворчага Крыжа Гасподняга, калі ён быў знойдзены. Нельга абыйсці па дарозе на поўдзень каля вялікага слупа каталіцкі аўтар зьявішча Хрыста сьв. Марыі

Магдалене. Таксама ёсць там яшчэ і Капліца Сірыйцаў, якая мяжуе з падземнымі грабніцамі і пахавальнымі пячорамі Самавітага Язэпа і Нікэдзіма, першых Сьвятагробцаў Хрыстовых, а таксама Коптская Капліца з прыроднай скалою пячоры сьв. Дамавіны. Амаль над уваходнымі «вратамі» ў Храм Гасподзен ёсць Царква Багародзіцы, якая належыць армянам. Аднак бальшыня гэтых прыдзелаў належыць грэцкай праваслаўнай царкве.

Гэтак вакол Саборнай Царквы ўваскросшання ўздоўж галэрэі ўсе названыя тут капліцы становяць сабою як бы наглядны «крыжовы шлях» для яго ўшанавання. Кажная з іх дапаўняе агульны абраз Хрыстовых Жарсьцяў і робіць уяўленьне аб іх больш канкрэтным і адчувальным.

Усевалад Ціхановіч, дарма, што змарыўся і ўжо ног пад сабою ня чуў, быў аднак, дужа ўзрадаваны, што тое, што ён дагэтуль знаў адно з словаў Сьвятое Кнігі, цяпер набыло гэтых жыцьцёвых і рэальна-адчувальных фарбаў і рысаў, што яму ўжо часінамі пачало здавацца, што ён пабываў сучаснікам тых



Царква сьвятой Магдалены

вызначных на вякі падзеяў. Бліжэйшае азнамленне з падзеямі Хрыстовага часу гэтак уразілі яго, што, здавалася, зьяцеў ужо і напластаваны за стагодзьдзі пыл і пад ім яны зноў зазіхацелі, набылі новае вагі і вызначальнасьці на ўсю рэшту ягонага жыцьця.

Пановаму запраменіўся ягоны твар. На ім узыгралі сьляды той таемнай узвышанасьці і адухоўленасьці, якой значыліся твары ўсіх паломнікаў на гэтым сьвяцейшым з усіх сьвятых месцаў. І ён адно паскорваў свае крокі робячы іх шырэйшымі, каб ня быць

апошнім у натоўпе паломнікаў, якія сьпяшаліся пасьпець за ўладыкаю, каб пачуць ягоныя тлумачэньні і не прапусьціць ніводнага сказу. Ён прагна лавіў кожнае слова, стараючыся распазнаць за кожнай тлумачанай рэчай глыбейшы сэнс павучальнае гісторыі сьвятога жыцьця і вучэньня, якому гісторыя чалавецтва за вякі гэтак нічога роўнага ўжо і не стварыла. І Ёсевалад бязьмежна радаваўся і пачуваў сябе як ні трэба лепш шчаслівым і поўным новых надзеяў.

Я. Савіцкі

3-яя вайна — і — канец сьвету

(Працяг)

Стаяла позьняя восень, пачынаўся зазімак. Пасьля прыгожага лета і 2-х месяцаў мілае восені, — (такога году ніхто ў Лёндане ня помніць!), — наступіла пара халодная, што прадвясчала марозную зіму. Сяньня дзень быў пануры: неба зацягнулася хмарами — было азмрочана, так што а. Раман ня меў увечар сваёй звычайнай яснасьці — разьмяк, як яблык, што апаў у садзе, а птушкі падзюбалі яго балюча. Праглядзеўшы ангельскую газэту, а Раман адсунуў яе з пагардай, бо была напоўнена самым пустым матар'ялам, як патрухай ад старой расьцёртай саломы. А тымчасам тэлебачаньне шуршэла малаважнымі навінкамі, якіх няварта было ні бачыць ні слухаць. Якраз гэтак, бывала, шамацелі мышы, перагрызаючы няпрыдатную мякіну ў застаранку гумна...

З такою прыгнатаючай думкаю а. Раман прыйшоў да а. Марціна Перабродзкага, пранучы ўцягнуць яго ня толькі ў размову, але ў сур'ёзны дыялёг і спрэчку, каб знайсці рашучыя спосабы ратунку для zagrożанага сьвету.

РАМАН: — Добры дзень! Вітаю Вас, а. Марцін, як апосталы віталі новых хрысьціанцаў: «Супакой гэтаму дому!»

а. МАРЦІН: — І табе такжа!

а. РАМАН: — Ах, Божа! мне няма супакою: я так стурбаваны навіною, якую толькі што прачытаў у паважным часапісе.

а. МАРЦІН: — А што-ж там сталася?

а. РДМАН: — Атамная зброя шыкуецца перанесьціся на сатэліты і спадарожнікі і хутка згрупуецца на няшчасным месяцы, які дасюль на працягу мільярдаў гадоў сумленна асьвечваў нашу зямлю, (цяпер збунтаваную зямлю!).

Калі ў 1912 г. параплаў «Тытанік» здэрыўся на Атлянтыку з плывучай лядовай гарою, публіка весялілася — музыкай, танцамі, выпіўкай, картамі і інш., пакуль капітан не аб'явіў, што пагражае катастрофа. Тады ўсе забавы перарваліся і толькі музыка далей іграла паважныя мэлёдыі, каб супакойць стрывожаных людзей.

Але на цяперашнім сьвеце пануе пустое жыцьцё, шалёны бізнэс, заўзятая барацьба партыяў, бунты моладзі і розныя мясцовыя войны... — так чалавецтва падобнымі наркотыкамі стараецца заглушыць пагрозы зьнішчэньня жыцьця на плянэце.

Сапраўды, мы наслядоўваем малое дзіця, што падчас вялізнага руху на вуліцы, апынулася на сярэдзіне скрыжаваньня і, каб ня бачыць і ня чуць гармідару самаходаў, закрывае вочы ці сьмяецца ды і пляскае ў далонькі.

а. МАРЦІН: — Гэта ўсё праўда. І Вы ўжо пра гэта дастаткова пісалі ў «Божым Шляхам», дык давай — будзем прыступаць да справы. Найперш скажыце, што Вы самі прапануеце на пачатак нашае акцыі?

а. РАМАН: — А што кажуць беларусы ў цяжкіх момэнтах жыцьця?... «Як трывога, дык — да Бога!» і «Бяз Бога — ні да парога!» І яшчэ кажуць: «Чалавек страляе, а Бог носіць кулі». А пры паважнай працы міма ідучыя кажуць: «Памажы, Божа!»

Значыць, якраз я й думаю, што трэба пачынаць ад Бога!

а. МАРЦІН: — Добра, я згаджаюся, дык пачынай — чакаю!

а. РАМАН: — Пачну гаварыць і пісаць стылем і манерай сьв. Паўла апостала: — «Ведаю чалавека ў Хрысьце... (ці ў целе, ня ведаю, ці па-за целам, ня ведаю: Бог ведае). У II-ім лісьце да Карынт. разьдзел 1-ы, верш 2—3.

І далей: «... сабою не пахвалюся, хіба толькі бясісьлілем маім. Калі-ж захачу хваліцца, ня буду дурным, бо скажу праўду: але я стрымліваюся, каб хто не падумаў пра мяне больш, чым ува мне бачыць, або чуе аба мне... (раз. 1, в. 5—6).

а. МАРЦІН: — І гэта добра! гаварыце пра таго «чалавека». Я разумею вашу манеру, што хочаце прыкрыць тое, чым нельга хваліцца. Тады-ж, далей-далей! я слухаю.

а. РАМАН: — Гэты «чалавек» гадоў 7—8 таму, будучы праняты думкамі пра атамную пагрозу, прыйшоў да пераканання, што толькі Сам БОГ можа перашкодзіць і адсунуць небаспеку, бо людзі маглі, разьвіваючы навуку, асабліва тэхніку і творачы палітыку, дайсьці да апошняга пункту, скуль ужо няма павароту, — аж і сапраўды ўжо Захад і Ўсход ня толькі гатовы выканаць пагрозу, але чалавецтва стаіць напярэдадні — «3-яе вайны»!.. «атамнае вайны!»

— Бог, праўда, дае магчымасьць людзям адумацца. Аднак навука і палітыка ўсцяж паглыбляюць небаспеку і сьвет уціскаецца ў самы вузкі тупік — аж нельга будзе павярнуцца!

— Што нам рабіць? нам, людзям, якія хачелі-б ратаваць сьвет ад згубы?...

— Дык вось прыйшоў нам у галаву і ў сэрца такі плян:

— 1) Ахвяраваць сябе і ўсё сваё дабро — час, здароўе, працу і малітвы, паводзіны і непаходзіны, прыязнь і крыўды — словам, усё жыццё і сьмерць — *ахвяраваць* за ўвесь грэшны сьвет, каб Бог з свайго Міласэрдзя ратаваў нас ад «заразы, голаду, агня і вайны», інакш кажучы, ад «3-яе вайны і канца сьвету».

— Пад «грэшным сьветам» разумею сябе самога, сваіх найбліжэйшых, Бацькаўшчыну і наагул усё чалавецтва.

— 2) Што значыць «ахвяраваць»? Значыць, ніякіх заслугаў ужо ня буду перад Богам прысвойваць сабе і хачу злучыцца ў гэтым з *ахвярай Госпада Ісуса Хрыста*, якую Ён прынёс сваім жыццём, працай, навукай і крыжовай сьмерцю.

— 3) Буду карыстаць з усялякіх спосабаў *прапаганды* — словам і пісьмом, каб уцягнуць да супрацы іншых людзей — веручых у Бога.

УВАГА: хоць Бог мог-бы і бяз нашае помачы — Сам абараніць сьвет (і на гэта спадзяюцца людзі добрае волі), але мы ведаем з Эвангелья, што Бог дапускае, а нават дамагаецца помачы ад людзей. Ведаем гэта з Старога Завету — з прыкладу Абрагама, які заступаўся перад Богад за Садому і Гамору, з прыкладу Майсея, які заступаўся і ахвяраваў сябе Богу за жыдоўскі народ, а

Бог прыняў ягоныя малітвы і дараваў народу. Асабліва ведаем з прыкладу апостала Паўла, які (чытаем у ягоных лістох) няраз ахвяроўваў сябе за жыдоўскі народ і наагул лучыўся з Хрыстом за ўвесь сьвет. Казаў: «Мы — супрацоўнікі Бога». (1 да Кар. 3, 9).

— Дык вось прашу вашае ласкі, а. Марцін, выкажыце свой пагляд на такую ахвяру за грэшны сьвет: можа што ў гэтым пляне ня так? І ці наагул нашая ахвяра мае які сэнс? Ці яна патрэбна? А можа каму шкодная? Ці можа — гэта толькі пустая надзея?...

— Паслухаўшы вашыя сьветлыя заўвагі, я пасыля выясьню, які мой далейшы плян дзеяння.

*

а. МАРЦІН: — Вы пытаеце, ці ваша *ахвяра* мае сэнс? А я Вас пытаюся, ці Вы самі маеце надзею выратаваць сьвет ад атамнае вайны?

а. РАМАН: Тут трэба дапоўніць, што нясе ў сабе 3-яя вайна? Адказваю: прынясе ня толькі атамную пагрозу, але пагрозу таксама «заразы», значыць, бактэрыялёгічнае вайны, якая яшчэ будзе горшая ад атамнай, і пагрозу голаду, які і без вайны мучыць ужо больш палавіны сьвету. Затое беларусы і сьпявалі ў Суплікацыі: — «Ад паветра (заразы), голаду, агню і вайны — захавай нас, Божа!»

— І другое: Ня *мы самі* маем надзею выратаваць сьвет, але ў лучнасьці з Ісусам Хрыстом, які прынёс поўную ахвяру за людзей сваёю сьмерцю і называецца «Збаўцам сьвету».

а. МАРЦІН: — Калі так, дык трэба згадзіцца з Вамі. Дый яшчэ мушу падкрэсьліць, што Хрыстова ахвяра трывае ўсцяж — і тая, што была дакананая на Крыжы — яна ў сваіх выніках і заслугах трывае да канца сьвету. І яшчэ — відавочна для нас — Хрыстова ахвяра ў Тайне Літургіі і Прычасьця *паўтараецца* штодня па ўсім сьвеце. Такім спосабам Хрыстос ёсьць Збаўцам заўсёды, а людзі могуць і павінны лучыцца з Хрыстом — праз Сьв. Літургію і Прычасьце — з малітвамі, пастом і добрымі ўчынкамі дый пакутамі. — Значыць, толькі вось гэтак магчыма ратаваць сьвет ад усіх няшчасцяў, войнаў, заразаў, голаду і ад іншых бедаў...

а. РАМАН: — Дзякую! Вашыя заўвагі вельмі для нас вертасныя. Мы самі баімся ўпасці ў ганарлівасьць, а нат' і ў самадурства, таму мы ў праграме маем на ўвазе лучыцца з Хрыстом-Збаўцам у пасьце і малітве, у працы і цяпленьнях, а найбольш у сьмерці, — словам, — у поўнай ахвяры з сябе!

а. МАРЦІН: — Ваша *«поўная ахвяра»* мяне крыху дзівіць і непакоіць, бо толькі Сам Хрыстос ёсьць «поўная ахвяра» ў Сьвятой

Сьмерці і ў Сьвятой Эўхарыстыі. Каб не за-
кралася ў Вас — у вашай гарачнасьці і сама-
пэўнасьці?...

а. РАМАН: — Спадзяюся, што не! Мы бу-
дзем асьцерагаць нашых супрацоўнікаў, каб
занадта неразьлічвалі на сябе, але цалкам
давяраліся Самому Хрысту і на Ім асноўвалі
ўсю сваю пабожнасьць, пакуту і ахвяру з сябе
самых.

— Мы толькі хочам выканаць праграму па-
водле Хрыста, Які гаварыў апосталам: «Ідзі,
прадай, што маеш і раздай бедным ды і ідзі
за Мною!»

а. МАРЦІН: — Але-ж гэта датычыць толь-
кі самых апосталаў!

а. РАМАН: — Праўда! Аднак трэба чытаць
і іншыя словы: «Хто не адрачэцца бацькі й
маткі... й самога сябе, той Мяне ня варты»
і таксама: «Хто хоча ісьці за Мною, няхай
адрачэцца самога сябе і возьме свой крыж
на кажны дзень і насьледуе Мяне».

— Мы ня будзем усяго прадаваць і раз-
даваць, але хочам толькі «адрачыся сябе»,
каб зусім служыць Богу дзеля ратунку сьве-
ту ад катастрофы.

— Да гэтага пабуджае нас, як мы казалі,
прыклад сьв. Паўла апостала і прыклад мно-
гіх сьвятых, якія рабілі ахвяры з сябе. Гэтак
законьнікі — манахі з Закону Сьвятога Трой-
цы «ад выкупу палонных з турэцкае няволі»
— шлюбавалі Богу, што, калі будзе патрэба
выкупіць чалавека з няволі, а ня будзе ін-
шага спосабу, дык гэты манах запрадасць
самога сябе, каб нявольнік быў пушчаны на
свабоду.

Гэтак манах-францішканец Максымільян
Кольбэ замяніў у лягеры другога чалавека і
сам за яго пайшоў на галодную сьмерць у
нямецкім рэжыме.

А Папа Ян XXIII-ці ахвяраваўся на сьмерць
за ўвесь грэшны сьвет і Бог прыняў ягоную
ахвяру...

а. МАРЦІН: — Так, але ўсе людзі не заклі-
каны да такіх незвычайных ахвяраў, бо гэта
ўжо гераізм!...

а. РАМАН: А крывасмок Гітлер заклікаў
і гнаў на пэўную пагібель мільёны людзей,
каб нішчылі нявінных і каб самі загінулі. Дый
колькі загубіў Сталін і іншыя падобныя!...

— Значыць, людзі «адракаліся сябе» дзе-
ля мэтай самых нягодных, а мы маем у пля-
не мэту самую высокую, якая ня прычыніць
нікому крыўды, толькі прынясе — з Хры-
стовай ахвярай — найбольшую хвалу Богу
дый ратунак усяму чалавецтву...

— Дык, а. Марцін, багаславіце нас на такі,
як Вы кажаце, «гераічны падзвіг»-

а. МАРЦІН: — Добра, багаслаўляю, хоць
прызнаюся, што маё сэрца хвалюецца, а рука
дрыжыць. Дый асьцерагаю: не гарачыцеся і

не сьпяшыце. Бог мае час. Калі Бог стварыў
сьвет у шэсьць дзён, а біблісты тлумачаць,
што Божыя дні магчыма разумець як вялі-
зарныя пэрыяды ў мільёны-мільярды гадоў,
дык не пазвольце Бог, каб гэты — дарагі Яму
сьвет — быў зьнішчаны, — празь неразваж-
ную палітыку і тэхніку — ў адзін міг ці ў
працягу 3-яе вайны!... Бо і самі Вы казалі
на пачатку нашае дыскусіі, што «чалавек
страляе, а Бог кулі носіць».

— І Хрыстос гаварыў, што канца сьвету ня
ведае ніхто, а толькі Сам Бог Айцец.

а. РАМАН: — Так, Хрыстос гэта гаварыў,
але казаў: «Гатовы будзьце і маліцеся...»
Дык і мы асьцерагаем і малімся...

*

Чыкаго, 18. XII. 1969

Вашыя артыкулы аб канцы сьвету мне па ду-
шы, бо Вы ясна кажаше, што творыцца ў сучас-
ным сьвеце «людзей-зэвяроў» у пагоні за здабы-
чай па абшарах шматпакутнай зямлі, якую
Хрыстос збавіў для вечнага жыцьця і шчась-
ця. — Дык вось-вось і канец можа быць пало-
жаны на ўсё жывое — на сушы, ў вадзе, ў па-
ветры — шатанскімі бомбамі, ядзернымі прыла-
дамі ды іншымі сродкамі для зьнішчэньня і лю-
дзей і сьвету!...

Значыць, цяпер у нашым сьвеце, дзе прадба-
чыцца руіна і пагібель, людзі яшчэ не азьвярэ-
лыя, хоць і з малой верай і з слабенькай надзеяй
і з цеплаватай любоўю, павінны пайсьці на рату-
нак усяго чалавецтва — нашае супольнае сям'і!

Аднак што мы, самі слабыя, можам зрабіць і
як супакоіць неразважную запальчывасьць? Вя-
дома, людзі — бяссьільныя, затое Бог — Усёма-
гутны! Таму са шчырым сэрцам, з пакутай за
свае грахі і за грахі ўсяго чалавецтва, з гара-
чай малітвай і з адважным пастом, трэба зьвяр-
нуцца да Бога, каб выпрасіць прабацьчыне і
зьмілаваньне для ўсяго сьвету, асуджанага ня-
годнымі палітыкамі на загубу.

Бог Айцец, Стварыцель неба і зямлі, адзін мо-
жа даць ратунак у такім крытычным часе: да-
верліва спадзяёмся, што — праз заслугі Свайго
Адзінароднага Сына — нашага Брата-Чалавека
— хоча нам памагаць у нашым бязвыхадным
няшчасьці і пагрозе. А прытым будзем маліцца
да нашае заступніцы Найсьвяцейшае Дзевы Ма-
рыі, якая, як добрая Маці, захоча нам памагчы
і будзе з намі і за нас маліцца.

Так калісьці Эстэра, як пачула пра пагрозу
свайму жыдоўскаму народу — старых і малых,
мужчын і жанчын, усіх бяз вынятку, — хоць бы-
ла яна жонкай цара Агасэвэра, але не магла ні-
чога перамяніць, аднак адважна пайшла да
цара і прасіла ратунку і атрымала ўсё: усе
сусродзічы тады і аж да сьняжня жыдоўскі народ

удзячны і славіць Эстэру за яе добрасьць і за ратунак. — І вось пры гэтым трэба зацеміць, што Эстэра з усёй ўвагай і пабожнасьцяй прыгатавалася да сваёй высокай місіі: сама пасьціла і малілася, а таксама заклікала ўвесь народ навярнуцца ўсім сэрцам да Бога.

Дык тымбольш нам у такім паважным часе і ў такіх трудных абставінах трэба ў «Новым Запавеце» ратавацца «праз Хрыста і з Хрыстом»: лучыцца з Ім у ахвяры з нашага жыцця, у пакуце, малітве, у цярпеньнях і спакусах.
Ваш Я. Т.

а. Аляксандар Надсон.

Малітаўнік Мамоніча 1601 г.

Адным з цікавых помнікаў беларускай пабажнай літаратуры канца XVI і пач. XVII стагодзьдзяў з'яўляецца кніжачка *Штодзённыя малітвы*, якая выйшла з друкарні Мамонічаў у Вільні ў 1601 г. Поўны назоў яе гучыць *Молитвы повседневные з многих святых отец, Церкви Христоу учителей, с писма греческого вкратце избранны. И инии молитвы на всю седмицу Святого Кирила инока. Выдрукованы суть в Вильни в друкарни дому Мамоничов року 1601*. Сваім вонкавым выглядам малітаўнік робіць вельмі прыемнае ўражаньне. Малы фармат у 12-тую частку аркуша робіць яго выгодным для частага карыстаньня. Шрыфт — прыгожы лаўкурсыў, які не спатыкаецца ў ніякім іншым папярэднім выданьні. Тэкст абведзены рамкамі. Мова малітаўніка царкоўна-славянская, у якой адчуваецца нязначны беларускі ўплыў. Ёсьць таксама некалькі дапамаговых тэкстаў у беларускай мове.

Сёньня *Штодзённыя малітвы* з'яўляюцца вялікай бібліяграфічнай рэдкасьцю. Першы апісаў гэты малітаўнік Каратаеў у 1883 годзе.¹ Ён меў аднак нагоду бачыць толькі адзін пашкоджаны паасобнік без пачатковай старонкі і без канца, і таму ён вызначыў памылкова год выданьня паводле пасхаліі як 1602. Адзін паасобнік *Штодзённыя малітваў* знаходзіцца ў Бодлейскай бібліятэцы ў Оксфардзе, кароткую зацемку аб якім надрукаваў упершыню Дж. Барнікот у 1934 г.² Оксфардзкі экзэмпляр з'яўляецца амаль камплетным і ў ім не хапае толькі прысьвячання, якое было складовай часткай амаль усіх беларускіх выданьняў таго часу. Не захавалася поўнасьцю прысьвячаньне і ў паасобніку, апісаным Каратаевым, а толькі ягонае канцовая частка наступнага зьместу: «Которые (малітвы — А. Н.) я у водну громаду якобы зобравши и немалося потрудивши тепер з друку выдаю, а вашой святительской милости, яко пану и пастыру своему з униженьем вшеляким покорне offerую. Приими прето зацный Пане и великий Архiepiscopсе сей малый упоминок, знак зычливости и подданства моего, започаток и задаток послуг моих, которыми абымся завжды щитить мог в почте наимейших служебниках В(ашей) М(и-

лости) собе упріме зычу. В(ашей) М(илости) моего милостивого Пана И пастыра поволный и наименший служебник, Леон Козмич Мамонич».³

Такім чынам складальнікам малітаўніка быў Лявон Мамоніч. Ягоны бацька Кузьма з сваім братам Лукашом былі закладчыкамі ведамай віленскай друкарні, якая насіла іхняе прозьвішча. Лявон, відаць, атрымаў добрую асьвету і праяўляў пэўныя пісьменьніцкія амбіцыі. Ягонае імя спатыкаецца ўпершыню ў *Псалтыры* 1593 г., дзе ён быў аўтарам прысьвячання і эпіграмы на гэрб свайго дзядзькі Лукаша Мамоніча, старасты Дзісьненскага і Скарбнага Вялікага Княства Літоўскага. У пачатку XVII ст. Лявон быў

¹ И. Каратаев, Описание словено-русских книг напечатанных кирилловскими буквами. *Сборник Отделения Русского языка и словесности Имп. А. Н.*, т. 34, № 2, СПб. 1883, стр. 296—98. (№ 168).

² Дж. Барнікот, Неизвестные русские старопечатные книги найденные в Англии. *Временник Общества Друзей русской книги*, № 4, Париж 1938, стр. 71—72. (№ 8).

Глядзі таксама кароткую зацемку пра Оксфардскі паасобнік малітаўніка ў: J. D. A. Barnicot and J. S. G. Simmons, Some unrecorded Early-printed Slavonic Books in English Libraries, *Oxford Slavonic Papers*, Vol. II, Oxford 1951, p. 107 (№ 8).

Адзін даволі пашкоджаны паасобнік малітаўніка знаходзіцца ў бібліятэцы Упсальскага унівэрсітэту ў Швэцыі. Ён каратка апісаны пад № 10 у каталёгу Чэльбэрга, а пад № 14 у гэтым самым каталёгу ёсьць апісаньне адзінага ведамага паасобніка другога выданьня *Штодзённыя малітваў* з 1609 г. (L. Kjellberg, Catalogue des imprimés slaves des XVIe, XVIIe et XVIIIe siècles conservés à la Bibliothèque de l'Université Royale d'Uppsala. Uppsala 1952).

³ Гл. Каратаеў, *op. cit.*, стр. 297—98. Як відаць з прыведзенага ўрыўку, прысьвячаньне было напісана ў беларускай мове. Каратаеў, які карыстаўся пашкоджаным паасобнікам малітаўніка, лічыў гэты ўрываў заканчэньнем прадмовы да чытача. Ягоную памылку сёньня ўдалося выправіць пры дапамозе Оксфардзкага паасобніка, у якім захавалася поўны тэкст прадмовы да чытача (Предсловіе к православному християнину) у царкоўна-славянскай мове.

ужо на чале друкарні. Магчыма *Штодзённыя малітвы* былі першым вынікам ягонаў самастойнай выдавецкай дзейнасці.

Цяжка сказаць, наколькі Лявон Мамоніч быў арыгінальным у складанні свайго малітаўніка. Пяць гадоў раней, у 1596 г., Віленскае праваслаўнае брацтва выдала малітаўнік з такім самым назовам. Вось змест двух твораў:⁴

БРАЦКІ МАЛІТАЎНІК 1596 Г.

Молитвы полунощные
Утрени
При часех
При святей литургии
Пред обедом
По обеде
По скончании вечерни
На сон грядуще
Последование еже к божественному причащению
Исповедание православной веры святого
Амвросия епископа Медиоланского
Афанасия, архиепископа Александрийского сим-
волон (сиречь) изложение о православной вере.
Канон покаянный на вся дни и по вся часы;
творение святого Андрея Критского.
Молитвы на всю седмицу. Творение святого
отца Кирилла инок.
Молитвы на всяк день по часех.
Молитвы на сон грядущи
Соборник дванадцатем месяцем
Пасхалия
Наука хотящим ведать лунное
течение.

Апрача гэтага абодва малітаўнікі маюць прадмову да чытача (*Предсловіе к православному христианину*). Калі можна судзіць паводле змешчанага ў Каратаева пачатку прадмовы брацкага малітаўніка, дык змест абедзвюх прадмоў ёсць або аднолькавы, або вельмі блізкі. Малітаўнік 1596 г. быў прысвечаны князю Багдану Саламярэцкаму.

З прыведзенага параўнання відаць, што змест малітаўнікаў вельмі падобны. Можна меркаваць, што Мамоніч пры ўкладанні свайго малітаўніка карыстаўся брацкім выданнем. Пры адсутнасці аднак гэтага апошняга ў далейшым гутарка будзе ісці перадусім пра малітаўнік Мамоніча.

Штодзённыя малітвы Мамоніча з'яўляюцца малітаўнікамі для сьвецкіх людзей, і ў гэтым іх найбольшая цікавасць. Малітаўнік для сьвец-

кіх ня быў нечым зусім новым на Беларусі ў XVI ст. Ужо каля 1525 г. Францішак Скарына, прадаўжаючы пачату і ў Празе працу «людем посполитым к доброму научению», выдаў у Вільні сваю *Малую подорожную книжицу*. Паводле свайго зместу, кніжка гэтая ня была нічым іншым як т. зв. *Псалтырам з дадаткамі* (Псалтырь с воследованіем). Твор гэты быў

МАЛІТАЎНІК МАМОНІЧА 1601 Г.

Молитвы полунощные спочатку
Утрени, по них
При святей литургии
Пред вкушением брашна
Тамож и благодарение.⁵
На сон грядуще
Пред вкушением животворящих Таин.
По причастии
Исповедание православной веры святого
Амвросия епископа Медиоланского
Канон покаянный.
Тутже и молитва
Правило от осквернения
Таж молитвы С. Кирилла инок на всю
седмицу по ряду.
Святце
Пасхалия

вельмі распаўсюджаны на праваслаўным усходзе, асабліва сярод славян, яшчэ ў рукапіснай форме, доўга перад пачаткам друку. Так, напрыклад, першыя ведамы *Псалтыр з дадаткамі* на тэрыторыі Беларусі паходзіць з 1296 г.⁶

⁴ Змест малітаўніка 1596 г. падаецца паводле апісання Каратаева (ор. cit., № 140, стр. 264—265). Малітаўнік Мамоніча мае на пачатку *Сочинение молитв яже по чину суть положены*, якое тут падаецца паводле Оксфардскага паасобніка.

Для выгоды змест абедзвюх кніг падаецца ў паралельных слупках.

⁵ Гэтаму тытулу ў *сочинении* адказваюць у тэксьце наступныя малітвы: перад обедом, по обеде, по вечерни, пред вечерю, по вечера.

⁶ Дакладнае апісаньне гэтага рукапісу глядзі ў: А. Горский і К. Невоструев, *Описание славянских рукописей Московской синодальной библиотеки*, Отдел первый, Москва 1855, № 13, стр. 181—186.



Малітваўнік Мамоніча 1601 г. Пачатак малітваў паўночных

Зьмест кнігі быў даволі разнастайны. Апрача псалмаў там звычайна было правіла, як чытаць псалтыр самому; пасля ішлі тэксты царкоўных службаў — вячэрня, павячэрра, вутраня, часы, трапары і кандакі на нядзелі, свята і буднія дні, а таксама царкоўны каляндар і пасхалія. Складальнік паводле свайго жадання мог дадаць яшчэ адно ці два казаньні якога-колечы айца Царквы, ці які іншы твор рэлігійнага характару. Такім чынам Псалтыр з дадаткамі быў вельмі карыснай падручнай кнігай для манахаў, якія карысталіся ім для сваіх прыватных рэлігійных практык, асабліва калі хто з іх ня мог браць удзелу ў царкоўных службах. Вязумоўна, нічога не перашкаджала карыстацца гэтай кнігай і сьвецкім людзям, аднак яе першае прызначэньне было для «келейнаго шенія».

Малая падарожная кніжка Скарыны была такім Псалтыром з дадаткамі, толькі зьмест яе быў

багацейшы за зьмест іншых падобных зборнікаў.⁷ Вялікай заслугай Скарыны было тое, што ён сьведама правёў рэдакцыю тэкстаў царкоўных службаў, маючы на ўвазе патрэбы не манахаў, а сьвецкіх людзей.⁸ Паколькі ведама, ніхто да Скарыны нічога падобнага не зрабіў. Такім чы-

⁷ Дакладнае апісаньне Малой падарожнай кніжкі глядзі: Каратаеў, *ор. cit.*, № 19; стр. 59—67; таксама П. В. Владимиров, *Доктор Франциск Скорина, его переводы, печатные издания и язык*, СПб. 1888, стр. 189—200. Сёньня малая падарожная кніжка з'яўляецца вялікай рэдкасьцю. Першая частка яе, Псалтыр, знаходзіцца ў бібліятэцы Брытанскага Музею ў Лёндане.

⁸ Уладзіміраў дае некалькі прыкладаў такой рэдакцыі тэкстаў з мэтай прыстасаваньня іх да патрэб сьвецкіх людзей. Так напр., у малітве пасля вячэрні, зьмест традыцыйнага «Небесный царю, верные цари наши укрепи... языки укроти, мир уми-



Канец малітваў ранішніх

нам беларускі першадрукар з'яўляецца таксама піянерам у галіне малітаўнікаў для сьвецкіх людзей.

Псалтыры з дадаткамі, якія выдаваліся на Беларусі ў другой палове XVI ст., нічога новага ня ўносілі і прытрымліваліся традыцыйнай формы. Калі можна судзіць з апісанняў, дык усе яны стаялі ніжэй за Падарожную кніжку Скарыны.

Штодзённые малітвы Мамоніча, як і малітаўнік выданы праваслаўным брацтвам пяць гадоў раней — гэта нешта зусім новае, непадобнае на ўсе ранейшыя выданні. Складальнік адмовіўся ад псалмаў і царкоўных служб, якія былі асно-

вай псалтыроў з дадаткамі, і замяніў іх тэкстамі рэлігійных практык найбольш неабходных у штодзённым жыцці кожнага пабожнага хрысціяніна, як напр. малітвы ранішня, вячэрняя, перад абедам, пасля абеду, удзячныя, пакутныя, перад сьв. прычасьцем і т. д. Такім чынам гэта быў першы сапраўдны малітаўнік для сьвецкіх людзей, складзены з разуменьнем іхніх штодзённых рэлігійных патрэбаў, розных ад патрэбаў манахаў.

Прадмова да малітаўніка, *Предсловіе к православному християнину*, з'яўляецца маленькім разважаньнем аб малітве. Пачынаецца яна такім чынам: «Се тебе правило моления, пенія і благодарения изобразися, православный читателю, еже предначерташа богодухновенными отци наши, да якоже они последоваху Господу глаголющу (Мт. 26): Бдите и молитесь, да не внидите в напасть — тако и мы ревнуем подвигом их, да на всяко время молитвами и молением Содетеля своего умолим, во еже быти ему милостиву грехом и прегрешением нашим». Далей гаворыцца аб вартасці і сіле малітвы, прыводзячы шмат

ри, и святую обитель сию добре соблюди...» У Скарыны ёсць: «Небесный царю, верные господари наше укрепи... языки поганские укроти, и мир вмири, а святую церковь свою добре сохрани...» (Владимиров, *op. cit.*, стр. 194—195). Трэба таксама дадаць, што Скарына зрабіў больш зразумелай мову малітваў, а ў асаблівасці псалмаў замяніўшы некаторыя стараславянскія словы беларускімі. (Владимиров, *op. cit.*, стр. 191).

прыкладаў з Старога і Новага Запавету і аб тым, якой павінна быць наша малітва. Маліцца трэба «Неленостно, с разсуждением, ведуще яко Богу собеседники имамы быти... Со смиреніем же молимся, да не с фарисеом оплазивым трудившися, гордыня ради плодов молитвенных лишимся; с милостынею же и постом, и прочіими добродетельми молитвы своя возсылаймо Богу, да проходят врата небесная и достизают да до престола Божія». Канчаецца прадмова наступна: «Тако прочее молимся Господу Богу, якоже богодухновенное писаніе нам наказует, совершающе добродетели во смиреніи і в страхе Божіи, держащися любви, веру же православну несумленно храняще, и догматы божественныя, и преданія святых богоносных отец наших неизменно соблюдающих, и тако Господа умолим. Милостив бо ест Содетель наш, ведый немощь создания своего, Ему же честь и слава и поклонение по добает в безконечныя веки. Аминь».

Найбольш цікавай часткай *Штодзённых малітваў* з'яўляецца раздзел, які называецца *Молитвы при святой литургии*. Складаецца ён з раду малітваў, якія вернік павінен гаварыць ціха ў царкве ў часе сьвятой Літургіі. Малітвы падабраныя — а некаторыя напэўна спецыяльна напісаныя складальнікам — вельмі ўдала і з веданьнем бізантыйскай літургіі, але ва ўсёй гэтай пабожнай практыцы адчуваецца моцны заходні ўплыў. Практыка ціхых малітваў-разважаньняў у часе сьв. Імшы паявілася даволі рана на Захадзе, дзе людзі не маглі браць чыннага ўдзелу ў багаслужбе, якая была ў незразумелай для іх лацінскай мове.⁹ На Ўсходзе розніца між літургічнай і народнай мовамі ніколі не была так вялікай, як на Захадзе, і таму людзі ня мелі асаблівай цяжкасьці браць чынны ўдзел у сьв. Літургіі, сьпяваючы і адказваючы сьвятару ці д'якану кароткімі «Госпадзі памілуй», «Паддай, Госпадзі» і т. д. Відаць, аднак, на Беларусі ў канцы XVI ст. гэты прыгожы абычай прышоў у заняпад. Магчыма адной з прычын было распаўсюджаньне царкоўных хораў, якія пачалі выконваць увесь сыпёў, і такім чынам людзям не аставалася нічога іншага, як быць звычайнымі слухачамі. Вось тады і магла нарадзіцца ў складальніка малітаўніка думка улажыць *Малітвы пры сьв. Літургіі* на ўзор падобных заходніх рэлігійных практык.

На Беларусі ў XVI—XVII стагодзьдзях ня бы-

ло абычаю частага прычасьця. Звычайна вернікі не прычашчаліся кожны раз, калі ім даводзілася быць на сьв. Літургіі. Гэта ўзяў пад увагу складальнік *малітваў пры сьв. Літургіі*, як можна бачыць з наступнага тэксту малітвы:

«Да исполнятся уста наша пенія Твоея похвалы, яко да воспоем славу Твою, яко сподобил еси их (курсыў мой — А. Н.), Боже, причаститься святых, бессмертных, пречистых и животворящих таин; и нас, Боже, соблюди во Твоей святости по вся дни поучатися правде Твоей. Аллилуя».

Адно месца *Малітваў пры сьв. Літургіі* мае некаторую багаслоўскую цікавасьць. Вось яно:

«Молитва егда речет священник Слова Христовы: 'Примите и ядите, се ест тело мое':

Аминь, верую, Господи и исповедую, яко Ты еси Христос, Сын Бога живаго, пришедый в мир грешники спасти, от них же первый есм аз.

Молитва егда речет священник Слова Христовы: 'Пийте от нея вси, се бо ест кров моя':

Вечери Твоей тайней днесь, Сыне Божій, участника мя прими, не повем бо врагом Твоим тайны Твоея, ни лобзанія Ти дам яко Июда, но яко разбойник исповедаюсь вопію: помяни мя Господи во царствіи си».

З прыведзенага тэксту выглядае, што складальнік верыў, што хлеб і віно перамяняюцца ў Цела і Кроў Хрыстовы ў часе, калі сьвятар гаворыць адпаведныя словы Хрыста. Гэта супярэчыць праваслаўнаму вучэньню, паводле якога перамена адбываецца ў часе т. зв. эпikлeзicy, або прызываньня Сьвятога Духа. Спрэчка аб эпikлeзicy паміж Кataliцкай і Гpэцкай Праваслаўнай цэрквамі ўзнікла даволі рана і дасягнула найбольшай вастрыні ў XIV—XV стагодзьдзях, калі з боку грэкаў выступілі ў абароне эпikлeзicy такія значныя царкоўныя пісьменьнікі, як Мікола Кабазіляс і Сымон з Тэсалёнікі. Аднак сярод саміх праваслаўных доўгі час ня было згоды ў гэтым пытаньні. У XVII стаг. спрэчка ўзнавілася з новай сілай у Маскве, гэтым разам паміж праваслаўнымі прыхільнікамі і праціўнікамі эпikлeзicy. У 1690 г. Маскоўскі сабор асудзіў праціўнікаў эпikлeзicy, большасьць якіх гуртавалася каля Кіеўскай акадэміі, дзе між іншым вучылася шмат беларусаў. На Беларусі справа эпikлeзicy ніколі не парушалася і большасьць адукаваных людзей напэўна нават ня ведала, што ў гэтым пытаньні існуе розніца вучэньняў між дзьвюма цэрквамі. Трэба таму думаць, што ў вышэй прыведзеным тэксьце знайшла свой адбітак агульная вера ўсіх беларусаў, як праваслаўных так і каталікоў (уніятаў).

(Канец будзе)

⁹ Гэтая практыка існавала на Захадзе ў Кataliцкай Царкве яшчэ да зусім нядаўнага часу і выйшла канчаткова з ужытку пасля літургічнай рэформы праведзенай Другім Ватыканскім Саборам. Ведамая яна была і сярод беларусаў (гл. малітаўнік *Holas duży*, wyd. IV (ks. P. Tatarynowiśa), Rym 1949, bb. 64—77).

3 царкоўнага жыцця

Ад пачатку Адвэнту, 30. XI. 1969, ўваходзіць у Каталіцкай Царкве ў жыццё новы фармуляр сьв. Літургіі адпрацаваны на загад II-га Ватыканскага Сабору. Гэтая новая форма набажэнства ня ёсць адвольнай адменай, але становіцца правам: усе павінны гэтую рэформу прыняць і тасавацца, бо яна апрацавана спецыяльнай камісіяй пасля доўгіх і глыбокіх студыяў і навуковых пошукаў. Фактычна нічога нязвычайнага ў новай Літургіі ня ўводзіцца і паважаная традыцыя не ламаецца: нават трэба падкрэсьліць, што ў рэформе бачыцца паварот да першых вякоў хрысьціянства і Літургія зьяўляецца ўва ўсім сваім блеску, адсунуўшы ўсё, што ўвайшло менш адпаведнае з пазьнейшых часаў.

Праз сучасныя мовы сьв. Літургія стала даступнай ўсім народам. Так пачалася новая эпоха ў жыцці Царквы.

*

Каталіцкая Царква асуджае скандальныя выдаткі на вайну. Робяцца вельмі малыя захады за мір і згоду і вядзецца агітацыя да большага збраеньня: сьвет дзеліцца на Ўсход і Захад — два блёкі, якія што раз больш зброяцца і шыкуюцца да вайны. Прэтэкстам служыць «раўнавага», каб не папусьціцца праціўнікам. Кажуць, што патрэбна аружжа, каб «адстрашыць ворага», але пры гэтым няма ніякае меры ў збраеньні, а сьвет ня мае дастаткова сродкаў аджыўленьня і голад разрастаецца.

*

МІЖНАРОДНЫ ЭЎХАРЫСТЫЧНЫ КАНГРЭС. — Апошні такі Кангрэс адбыўся ў г. Богота ў Калюмбіі (Паўдз. Амэрыка) год таму назад. Наступны Кангрэс назначаны на 1973 г. у г. Мэльбурн у Аўстраліі.

*

ІТАЛІЯ — РЫМ: У Калядную Ноч Павал VI-ы служыў Сьв. Літургію ў Сыкстынскай капліцы для Дыпляматычнага Корпусу. Ён прамове адзначыў, што Сьвятая Ноч Хрыстовага Нараджэньня напамінае нам цемру, што панавала і цяпер пачуе на сьвеце. Чалавек шукае сьвятла, супакою і шчасьця, а гэта можа знайсці толькі ў Хрысьце-Збаўцы сьвету, бо Хрыстос ёсць сапраўдным сьвятлом кожнага чалавека і ўсяго людзтва.

25 XII. рана Папа служыў Сьв. Літургію ў касцёле сьв. Агаты на скраю Рыму, у самым бедным квартале гораду. У прамове прыгадаў вернікам, што і Хрыстос ня меў месца для нараджэньня між багачамі Палестыны. Пасля Літургіі наведаў некалькі сем'яў самых бедных і раздаваў падаркі іхным дзецям. Як вярнуўся ў Ватыкан, адразу пазваніў да маёра гораду Ры-

му, алярмуючы аб вельмі цяжкіх варунках у жыльлі беднага народу на скраю гораду Рыму.

Упоўдзень Павал VI меў яшчэ Сьв. Літургію ў базыліцы сьв. Пятра і з балкона даў багаслаўства «Урбі эт Орбі» — «гораду і Сьвету» ды прамаўляў да сабранага народу (да 100 тысяч). Казаў, што няма сапраўднае дэмакратыі і гуманізму бяз Бога, бяз Хрыста-Збаўцы. Сужыццё людзтва бяз Бога — гэта толькі зьдзічэньне: людзі ня маюць у сабе досыць сілы духу і ня здолеюць уладзіць адносінаў між сабою. Хрыстос ёсць сапраўднай «дарогай, праўдай і жыццём».

*

БРАЗЫЛІЯ: У г. Вольта Рэдонда ўрад арыштаваў катал. біскупа Калягіерос і 15 сьвятароў, закідаючы ім «камуністычную агітацыю» Гэта найбольшае няшчасьце народу, што работнікі не маюць правоў і належнае абароны ў законах: заробкі такія марныя, што сем'і работнікаў прыміраюць ад голаду. Калі Царква бароніць работнікаў, дык урад называе іх і карае, як бунтароў.

*

ФРАНЦЫЯ: У лістападзе 1969 адбыўся ў Люрд Кангрэс французскіх біскупаў — (125) — і гаварылі аб жыцці парахвіяў, у цяперашнім часе парахвія, у якой дасюль групавалася тэрытарыяльная грамада вернікаў, ужо не надаецца да правядзеньня пастырства: трэба шукаць людзей ў іншым асяродзьдзі, створаным працай, адпачынкам, турызмам і падарожай. Дык узнікла думка будаваць там капліцы ў сучасным стылі — на лётнішчах, на чыгуначных станцыях на курортах і месцах адпачынку.

Быў пакладзены моцны націск на адказнасьць за апостальства наагул на ўсіх вернікаў — духоўных і сьвецкіх. Трэба выпрацаваць праграмы такой узаемнай місіі, а нават адпаведныя падручнікі. Сьвятар не павінен чакаць людзей ў закрытых ці ў сябе дома, але сам мусіць «ісьці і апавядаць эвангелье», як паручыў Хрыстос апосталам.

І зноў узнікае справа цэлібату духавенства: адчуваецца вялікая патрэба духоўнікаў нежанатых, адданных цалкам Божай службе, а пакліканьне да сьвятарства наагул зьмяншаецца. Людзі дамагаюцца больш сьвятароў, а замала даюць пра тое, каб даваць кандыдатаў здатных да духоўнага стану.

*

РАДЭЗІЯ — АФРЫКА: Арцыбіскуп Гурлей у Дурбан выдаў пастырскі ліст, у якім асуджае белых жыхароў, што адганіваюць чорных ад улады і ад поўных правоў і належных заробот-

каў. Скончыцца тым, што давядуць чорных да распачы і пачнецца закалот, пакуль белыя ня будуць зусім выкінуты з Родэзіі, як гэта сталася ў Альжыры.

*

ШВАЙЦАРЫЯ: Сусьветная Рада Цэркваў паведаміла, што ў Лібане ў г. Бэйруце адбудзецца экумэнічнае спатканьне хрысьціянаў, гіндуістаў і будыстаў: гэта будзе дыялёг між веручымі; каталікі таксама там будуць

*

ІСТАМБУЛ-КАНСТАНТЫНОПАЛЬ: У Патрыярха Атэнагара I-га быў з візытам кардынал Вільебрандс, Старшыня Сакратарыяту для спраў адзінаства хрысьціянаў: гэта быў далейшы паважны крок для злучэньня Цэркваў.

*

АНГЛІЯ — ШКОЦЫЯ: Каталіцкія і англіканскія біскупы пастанавілі апрацаваць аднолька-

вы рыт Хросту, каб аблягчыць сужыцьцё Цэркваў і вернікаў у выпадках мяшаных сужэньстваў. Будуць выдавацца аднолькавыя пасьведкі аб Хросьце — гэта асабліва памысны пачатак збліжэньня — экуменізму між Цэрквамі.

*

Папа Павал VI ў спэцыяльным лісьце да Рады Каталіцкіх Жанчын у Аўстрыі казаў, што жанчыны павінны ратаваць мужчынаў, каб ня сталіся нявольнікамі тэхнікі і наагул машынаў. Цяпер мужчынам пагражае небасьпека стацца не гаспадарамі, але рабамі бяздушнымі тэхнічных прыладаў, а ў будучыні пагражае поўны ўпад да духовай культуры ў пакланеньне перад тэхнікай. — Трэба забясьпечыць чалавечтва ад сыялай адарацы матар'ялізму, — вось якая роля жанчыны! Сьвет патрабуе асьвячаючай любові жанчыны ў сужэньстве, каб захаваць хрысьціянскую годнасьць сям'і.

3 нашае мінуўшчыны

Пачынаючы ад гэтага нумару «Божым Шляхам» уводзім сталы аддзел: «3 нашае мінуўшчыны». Тут будзем падаваць вынікі з гістарычных дакументаў і высказы розных аўтараў, асабліва тых, якіх працы сяньня зьяўляюцца рэдкасьцю.

На працягу нашае гісторыі мы мелі вялікія і радасныя падзеі, але такжа і трагічна-сумныя. Некаторыя з нашых гістарычных здарэньняў да сяньня па рознаму апісваюцца самымі беларусамі, (напр. царкоўная Вунія), — гэта не азначае аднак, што мы можам ці павінны выкінуць іх з нашае гісторыі! Усё мінулае нам трэба бесстаронна пазнаць, а ўсё сапраўды вялікае і пазытыўнае мы павінны ўшанаваць і на ім будаваць далей нашу будучыню рэлігійную і дзяржаўную.

Падаваныя тут намі матар'ялы ў першую чаргу маюць на мэце пазнаньне мінулага. Таму будзем даваць факты бяз ніякіх паясьненьняў, паказваючы дакладныя крыніцы, скуль мы іх узялі.

Рэдакцыя

*

Кіраўнікі Полацкае краіны зьяўляюцца пад імём ваяводаў каля 1500 году. У 1569 годзе падрабязна вызначаныя правы ваяводаў Полацкіх, што былі абіраныя абыватэлямі, якія падавалі каралю двух кандыдатаў. За ваяводам ішоў кашталян, абодвы яны карысталіся сэнатарскаю годнасьцяй. Месца Полацкіх ваяводаў у сэнате вызначанае было пасья Люблінскага ваяводы, значыцца вельмі высокае. Ваяводзтва Полацкае мела права пасылаць па 2 дэпутаты ў галоўны

сойм і ў Вялікі Трыбунал Лігоўскі. Соймік адбываўся ў Полацку. Гэрб ваяводзтва: коньнік на белым полі. Тутака было ўсяго адно старства Езярышча, што плаціла да скарбу 19.250 зл., за кварталы. Казімер Ягялён прыпісаў Полацк да важнейшых гарадоў літоўскіх, з якімі граматаю 1444 г. зраўнаў яго ў правах ды прывілеях.

*

Віцебскія ваяводы згадваюцца каля 1506 г.; гэрб ваяводзтва: на зялёным сыягу коньнік на чырвоным полі. Віцебск прыпісаны да ліку 15 важнейшых гарадоў літоўскіх граматаю Казімера Ягялёна, дадзенаю ў Берасьці ў 1441 годзе, якою ён надаў гораду розныя правы і прывілеі нароўні з важнейшымі гарадамі літоўскімі Жыгімонт III яшчэ больш пашырыў правы гораду ў 1597 г. ды надаў гэрб Віцебску: на васільковым полі абраз сьв. Вэрнікі з чырвоным мячом над ёю. Тутака былі наступныя стараствы: Сураскае, Усьвяцкае, Любашанскае, Аршанскае ды найбольшырае Вяліскае. (21.508 зл. п. кварталы).

*

Мсьціслаўскае ваяводзтва ўстаноўленае у 1569 г., ад часу Люблінскага сойму. Адміністрацыйны лад і правы ваяводзтваў у Полацку Віцебску, ды Мсьціславе былі аднолькавыя. Гэрб Мсьціслаўск. ваяводзтва: коньнік на залатым полі. Мсьціславу наданае магдэбурскае права адно 16 жніўня 1634 г.; Магілёў жа дастаў малое магдэбурскае права ў 1561 г ды вялікае пры Баторым 28 студзеня 1578 г. Прывілеі грамадзянаў

Магілёва былі асабліва пашыраныя ўладыславам IV, што жыў тутакра крыху ў часе маскоўскага паходу ды спрыяў жыхарам за дапамогу зброяй, вайсковаму амуніцыяй ды харчамі. У Мсьціслаўскім ваяводстве былі ўсяго два стараствы: Мсьціслаўскае ды Крычаўскае. Прапойск, Рагачоў,

Чачэрск ды Гомель былі таксама стараствамі, з якіх найбольшыя Крычаўскае ды Гомельскае: першае плаціла кварталы 28.272 ды гібэрны 10.300 зл. п.; а другое 20.752 зл. п. кварталы.

(О. Турчыновіч, Обзорение Истории Белоруссии, Санктпетербург 1857, бач. 297—98

3 беларуская жыцця

УГОДКІ СЛУЦКАГА ПАЎСТАНЬНЯ Ў ЛЁНДАНЕ

У нядзелю 30 лістапада Лёнданскі Аддзел ЗБВБ наладзіў сьвяткаваньне ўгодкаў Слуцкага Паўстаньня. У часе акадэміі сп. Г. Пікарда прачытаў па ангельску цікавы даклад аб Слуцкім Паўстаньні паводле тагачаснай ангельскай прэсы і дакументаў Брытанскага міністэрства замежных спраў.

КУРС БЕЛАРУСАВЕДЫ

У аўторак 2-га сьнежня ў памешканьні Таварыства Антыквараў у Лёндане а. А. Надсон прачытаў лекцыю на тэму «Беларускія летапісы XV—XVI стагодзьдзяў». Гэта была другая лекцыя ў праграме курсу беларусаведы наладжанага Ангельска-Беларускім Таварыствам.

ЯЛІНКА Ў ШКОЛЕ СЬВ. КІРЫЛА

У суботу 13-га сьнежня вучні Школы сьв. Кірыла ў Лёндане наладзілі традыцыйную ялінку, на якой былі прысутныя бацькі вучняў, а таксама шматлікія ангельскія і беларускія прыхільцы школы. Была батлейка «Цар Ірад», калядоўшчыкі з зьвяздой, ансамбль дудароў і, безумоўна, Дзед Мароз.

ДЫСКУСЫЙНЫ ВЕЧАР АБ ЛЮБЛІНСКАЙ ВУНІ

У пятніцу 18 сьнежня Польска-Украінскае Таварыства наладзіла ў памешканьні Польскай бібліятэкі ў Лёндане дыскусыйны вечар з нагоды 400 угодкаў Люблінскай Вуні. Польскі быўшы консуль Трэмбіцкі сказаў, што для яго Люб-

лінская Вуня зьяўляецца асновай ягонага патрыятызму. Паводле ягонага думкі, палякі, беларусы і украінцы павінны злучыцца і цяпер на фэдэрацыйных асновах, каб магчы супрацьстаўіцца Маскве. Украінец І. Зеленко ў сваім зьмястоўным дакладзе паказаў, як пасля Люблінскай Вуні пачалася польская каліянізацыя на украінскіх землях. Гэта, а таксама рэлігійная неталеранцыя, прывяло да украінскіх казацкіх бунтаў. Айцец Л. Гарошка прадставіў беларускі пункт гледжаньня. Паводле яго люблінская Вуня была выражэньнем польскіх захопніцкіх тэндэнцыяў на беларускія землі. Вялікае Княства Літоўскае не прыступіла да Вуні дабрахвотна, але было змушана да гэтага — (тут гаворыцца аб «Вуні» *палітычнай*: палякі хацелі скасаваць Вялікае Княства Літоўскае і гэтага дабіліся!) — ў сілу неспрыяльных палітычных абставін, якія былі выкарыстаны палякамі. Адносна фэдэрацыі з Польшчай ў сьняняшні дзень, дык гэтая прапанова выглядае, быццам беларусам даецца выбар між Салаўкамі і Картузкай Бярозай. Зусім зразумела, што беларусы ня хочуць ні аднаго ні другога. У далейшай дыскусіі Летувіскі прадстаўнік поўнасьцю паўтарыў тое, што сказаў а. Гарошка.

АНТОН АДАМОВІЧ У ЛЁНДАНЕ

У пачатку студзеня наведваў Лёндан ведамы беларускі літаратуравед і крытык сп. Антон Адамовіч. Мэтай ягонага прыезду быў удзел ў канфэрэнцыі «Літаратурная цензура ў Савецкім Саюзе», наладжанай Інстытутам вывучэньня СССР у часе ад 5 да 7 студзеня. У суботу 4 студзеня сп. Адамовіч меў нагоду спаткацца з Лёнданскімі беларусамі і расказаць ім пра жыццё беларускай калёніі ў Злучаных Штатах Амэрыкі.

Хроніка з Чыкаго

За мінулы год маемо крыху трасянкі-вестак, што сьведчаць аб дзейнасці нашае калёніі, дык трэба-ж даць разьлік у канцы году.

Найперш высвятляем фільм «Беларуская Сюіта», які сп. Н. Жызьнеўскі паказаў на Вялікодным Прыгняцці 13. IV, прыгатаваным парахвіянамі царквы Хрыста-Збавіцеля. Фільм паказаў прыгожую панараму беларускіх краявідаў з далёкай нашай Бацькашчыны і здавалася нам, што мы самі там прабываем. Прыгожыя каляровыя касцюмы і мілагучныя песьні краналі за сэрца. А нават і народныя танцы, хаця мелі маршовы рытм; а наагул цэлы фільм рабіў добрае ўражаньне на нашых амэрыканскіх парахвіянаў: яны ўбачылі частку нашае краіны з яе музычнай культурай.

На запросіны пачаткавай школы, на прадмесці Чыкаго ў пярышыню выступала наша бел. танцавальная група 6-га чэрвеня, пад кіраўніцтвам сп-ні Веры Рамук. Чатыры беларускія танцы зрабілі вельмі добрае ўражаньне. Пасьля танцаў і белар. фільму настаўнікі і вучні той школы ставілі розныя пытаньні аб нашай краіне.

Дзень Матак і Бацькоў у Чыкаго 12. VI. з праграмай: Скеч «Маткі Году» выкананым таночнай групай і скеч «Бацька» выкананы дзецьмі. Доклямацыя вершаў з нагоды дня, народныя танцы. Партыі з фартэпіянам: Ірэна Мароз, Міхал і Габрыеля Багдан і песьні — Сп-ня Рамук з акампаніямантам Ірэны Рамук. Падаркі: удзель-

ніцам Танцавальнай Групы, якія закончылі пачатковую школу ды сп-ні Тарэсе Тарасэвіч, якая была выбрана «Маткай Году» за заслугі на карысьць танц. групы.

19-га ліпеня — Тыдзень Паняволеных Народаў. Парад у цэнтры Чыкаго: не зважаючы на праліўны дождж, сабралася немалая група. Быў уладжаны рыдван, на якім занялі месца дзяўчаты Танц. Групы ў белар. вопратках. На белар. сыцягу надпіс — «БЕЛАРУСЬ». За сыцягамі ехаў 7-мі гадовы Янка Р. на скутары з плякатам «Свабода Беларусі». Гэта выклікала вялізнае зацікаўленьне сярод гасцей на трыбуне і гледачоў на тратуарах. Пасьля парадку адбыўся банкет у гатэлі «Конрад Гільтон», на якім раздавалі медалі заслужаным асобам. Удзел у Тыдні Паняв. Народаў прыймалі: Арганізацыя Белар.-Амэрык. Моладзі, Бел. Танц. Група і Згуртаваньне Беларусаў у Іллінойс.

*

3-га жніўня быў пасьвячаны куплены дом парахвіяй Царквы Хрыста-Збавіцеля, дзякуючы шчодрай помачы сьв. пам. парахвіянкі Маргарэты Ц. Ган.

24. VIII. адбыўся пікнік парахвіян, на які зыйшлося нямала беларусаў і амэрыканцаў. Прыгожая пагода і эфэктоўна ўладжаны стол і сымпатычныя песьні пад акампаньямант здольнага капэлямэйстра Язэпа Маля (Малашчук),

А Б В Е С Т К А

Беларуская Школа-Інтарнат для хлопцоў імя сьвятога Кірыла Тураўскага ў Лёндане распачала прыём кандыдатаў на новы 1970—1971 навучальны год. У школу прымаюцца сыны беларускіх бацькоў у веку ад 8 да 11 гадоў.

Лік вольных месцаў у школе ёсьць агранічаны і таму бацькі, якія жадалі-б прыслаць туды свайго сына, павінны ў сваім собскім інтарэсе напісаць аб гэтым кіраўніку школы ў як найхутчэйшым часе. Тэрмін складаньня заяваў канчаецца 31-га траўня для кандыдатаў з Англіі і 30 красавіка для кандыдатаў з іншых краінаў. Усе заявы будуць разглядацца ў парадку іхняга атрымання.

У ўсіх справах звязаных з Школаю трэба пісаць на наступны адрас:

The Rev. Headmaster
St. Cyril's House,
41 Holden Road,
London, N. 12.



які рэгулярна выступае ў тэлев. праграмах, упрыемнілі час.

7-га верасня затрымаўся праездам у Чыкаго сп. Мікола Нікан з Аўстраліі. На хутка скліканай зборцы ў царк. салі сп. Нікан падзяліўся ўражаннямі з крутасветнай падарожжы. Асабліва цікавыя былі ягонныя заўвагі з нашай Бацькаўшчыны. Пытанні і адказы — гутарка працягнулася ў познюю ноч.

14-га верасня, у нядзелю, — дзёва важныя падзеі: пасья сьв. Літургіі пасьвечаны парахвіяльны гэрб (мазаіка) над уваходам у царкву: узор выкананы ведамымі мозаіцыстамі ў гор. Люкка. Артыстычнае выкананьне гэтага гэрбу было праведзена сп. Янам Боэзэ (вугорцам) у ягоным «Глясс Арт. Студію» ў Чыкаго.

Пасья працэсія накіравалася на пляц за царквою, каб высьвятліць месца пад расшырэньне царкоўнага будынку. Былі прысутныя прадстаўнікі прэсы, аб чым было зьмешчана ў «Нью Ворльд».

На прыняцці ў царк. салі а. Ул. Тарасэвіч прадставіў сп-ню Мары Бак, якая ахвяравала значную суму на выкананьне гэрбу і на пашырэнне будынку ў памяць ейнага памёршага мужа, сп. Вільяма І. Бак.

Пры гэтай нагодзе бел. калёнія разьвіталася са сп-няй Анеляй Дзямідавай, якая пераехала ў Нью Ёрк.

11 і 12 кастр. адведалі Чыкаго д-р В. Жук-Грышкевіч з Канады і д-р Язэп Сажыч з Дэтроіт. Былі праведзены дзёва зборкі, на якіх д-р Жук-Грышкевіч абгаварыў патрэбу арганізацыі Лігі БНР: ў жывой дыскусіі разважалі патрэбу нацыянальнага жыцця эміграцыі.

Сёлета прыпалі 10-ыя ўтодкі міжнароднай выстаўкі, што адбылася 1 і 2-га лістапада. Беларускі культурны стэнд і кухня цешыліся вялікім поспехам. Танцава. Група выканала на эстрадзе нашыя нац. танцы, зьбіраючы гучныя воплескі глядачоў. Культ. стэнд ладзіла Арганізацыя Белар.-Амэрык. Моладзі і Згуртаваньне Беларусі Іллінойс.

Дый сёлета Арганіз. Моладзі абыходзіць 10-ці годзьдзе існаваньня: у гэтым працягу часу сябры бралі ўдзел у розных імпрэзах і ў радыё.

23. XI. пакінуў Чыкаго сымпатык і дабрадзей беларусаў Эдвард Э. Райлі. Адвакат Райлі заўсёды жыва цікавіўся нацыянальным і рэлігійным жыцьцём беларусаў і пяў у хоры нашае царквы. Чулае разьвітаньне адбылося ў царк. салі. У прамовах былі падкрэслены заслугі адваката і ягоных бацькоў для Парахвіі Хрыста-Збавіцеля. На яго просьбу прапаялі некалькі беларускіх калядак. Нарэшце дадзена сьвятарскае багаслаўства айцамі Янкам і Ул. Тарасэвічамі і праспявана «Сто Гадоў!».

Д-р В. Р.

3 лістоў у рэдакцыю

АРГЕНТЫНА — БУЭНОС АЙРЭС: Вельмі дзякую за кніжкі нашага дастойнага Айца Гэрмановіча: чытаў я іх з вялікай прыемнасцяй. У іх сапраўдна асвятляецца жыццё ў Савецкім Саюзе. Даваў чытаць іншым суродзічам у Аргентыне, якія прыехалі сюды ў 1926 г., але яны ня вераць, што ў такім сусветным Саюзе маглі здарацца такія факты, як іх апісвае а. Гэрмановіч.

Аднак пазнейшыя эмігранты — беларусы, украінцы, палякі — гавораць, што такія кніжкі павінны быць публікаваны на ўсялякіх мовах. Гавару тут аб людзях, якія самі прайшлі праз лягеры, як і я, бо я з сям'ёю добра помню лягеры Барнаўлу і Нова Сібірска, дык таму з усім націскам пацвярджаю, што а. Г. напісаў чыстую праўду і ягонныя кніжкі будуць заўсёды сведчыць, якое «сонейка» сваяцла ў савецкім раю.

Далей апішу беларускую эміграцыю з 1924—28 гадоў, калі наехалі сюды з Заходняй Беларусі з польскімі пашпартамі грамады людзей: гэта былі людзі пераважна няпісьменныя, няведаючы ніякае чужой мовы і трапілі ў край, дзе зусім ня было аховы і апекі ў працы; зрэшта і працу знайсці ня было лёгка. Добра яшчэ, што ў порце спачатку была ўладжана агульная кухня і даставалі крыху ежы. Зара адны трапілі на фабрыкі, дзе ім плацілі, колькі гаспадар хацеў пры цяжкой неабмежаванай працы. Другія пайшлі на палявыя работы — зсякаць кукурузу ці інш.

Але частка іх змеркавалі, што тут жыць немагчыма, дык хапаліся абы за што: працавалі дзень-ноч, карміліся абы чым, каб сабраць нейкі грош на паваротную дарогу! Іншым удалося неяк уладзіцца лепш, але частка проста змарнавалася: што зарабілі, зара прапівалі; спалі абы дзе, бо тут цёпла...

Другая эміграцыя была немалая, найбольш іх, як і я, прайшлі праз корпус Андэрсана: акрылі сябе хвалай ў абароне (ў Італіі) цудоўнай базылікі Лятэранскай, далей была Анкона, Болёнія і інш.; але найважнейшая справа была пад Монтэ Кассіно!

Была нас вялікая грамада беларусаў з пад Вільні, Баранавіч, Берасця, Беластоку... Шчасліва, што вырваліся з Расеі! але пасля колькі пагінула ў баях ці ад хваробаў, хто іх палічыць? Усюды па Італіі на разсеяных магільніках пабачыце нашыя беларускія імёны і фаміліі.

Затое мы, жывыя, ці маглі вярнуцца ў свае родныя сялы? Эх, дзе там?! Прадалі нашыя старонкі Чэрчыль з Рузвельтам нягоднаму Ста-

ліну і нам радзілі ісці ў савецкі «рай»... — Так і пачалася нашая «палітычная» эміграцыя!

Цяпер, як зьбяромся мы, ваякі, ды як пачнём радзіцца, што рабіць далей, дык даходзім да самых фантастычных мараў і праектаў: то творым моцныя арганізацыі з беларусаў, украінцаў, летуісаў, латышоў, эстонцаў і іншых, ды арганізуем моцны «блэк» усходні, каб стаць мурам супраць савецкай навалы. — То шукаем нейкае падтрымкі ў эміграцыях іншых краёў, то заклікаем духавенства, каб нам памагала арганізацыя і г. д.

Ведама, што толькі так пабудуем і разыходзімся, каб працягваць сваё існаванне ў няладных буднях...

І яшчэ трэба прызнацца, што робім зборкі ў важнейшых момэнтах, на якіх выносім вострыя пратэсты супраць несправядлівасці камуны ў нашых старонках; але ня ведаю, ці хто нашых пагрозаў байца? Урэшце вытрывала чакаем, што камуна разьліціцца сама сабой...

На гэтым і канчаю. Пасылаем прывітаньне і віншаваньні Вясёлых Каляд і Шчаслівага 1970 Году! Каб Бог даў Вам сілы працаваць дзеля Божай хвалы і каб паўстрымаць варожыя моцы, што маглі-б прывесці да сусветнае катастрофы. Маемо ў Богу надзею, што пакельнае моцы і людзкая злосьць будуць пакананыя, як сведчыць памятка Божая Дзіцятка ў Бэтлеме!

Вацлаў Мароз

*

УВАГА: Пару гадоў таму ў аргентынскай эмігранцкай прэсе польскай і літоўскай велася заўзятая дыскусія, чыя ёсць Маці Божая Вострабрамская-польская ці летуіская? Цікавая справа, што думалі тыя людзі ў такіх спрэчках? А мо' трэ было яшчэ ў дыскусіі спытацца беларусаў, бо ў Вялікім Княстве Літоўскім урадовай мовай была ні польская, ні летуіская ані расейская, але беларуская. І ў 1626 г. падканцлер Вял. Кн. Літоўскага — Сцяпан Крыштоп, Пац збудаваў касцёл Святой Тройцы ў Вільні. У гэтым касцэле быў памешчаны абраз Маці Божай, які пасля быў у капліцы над брамай, дык называецца «М. Б. Вострабрамская». — Паходжаньне абразу няведамае: пішуць, быццам зьявіўся на муры ў Вільні (у 1491 г.). А-то кажуць, што абраз ёсць паходжаньня ўсходняга і што быў калісьці дваіны — Дабравешчаньня, але пасля анёл Габрыель быў адлучаны і гэтая частка абразу загінула. Адным словам, палякі ня мелі ў Вільні значэньня. — З гэтага вынікае, што абраз М. Б. Вострабрамскай ёсць нацыянальна нэўтральны.

АЎСТРАЛІЯ — ФАІРФІЭЛЬД: З нагоды Каляд і Новага 1970 Году перасылаю Вам і ўсім маім знаёмым найшчырэйшыя пажаданні: УСЯГО НАЙЛЕПШАГА ад ГОСПАДА БОГА і ад ЛЮДЗЕЙ!

Выглядае, што людзі ёсць вельмі жывучыя і выводзяць з надта прыкрых сытуацыяў — духова і фізычна — збіраюцца ў грамаду.

Адна асоба цяпер вярнулася з Пастаўшчыны і кажа: «Ўсюды пануе расейшчына, скрозь вучаць па расейску, а толькі дзе-недзе трапляюцца і беларускія школы па вёсках. Касцёл і адна старая царква заменены на гаспадарскі ўжытак, нат' крыжы не знятыя! У новай царкве збіраюцца людзі, ёсць сьвятар і там моляцца. Па вёсках моладзі вельмі мала — паўцякалі ў гарады. Асталіся старыя ды брыгадзіры, трактарысты і матарысты ад камбайнаў. Беларускай песні ня чуваць, ані вечарынаў. Голаду няма, але няма і дастатку. Арышты спыніліся і многія вярнуліся з высылкі. Трудна дастаць дрэва, нат' каб зрабіць калыску для дзіцяці, а калі хто ўкрадзе ў лесе, дык караюць вельмі востра: колькі цэнтымэтраў мае зсечанае дрэва ў карані, гэтулькі рублёў кары!

Вось як выглядае дзяржава, дзе на паперы прызнаецца «ўлада народу і натуральныя багацьці народу!» У Польшчы крыху лепш, бо шмат памагае заганіца.

А ў Аўстраліі ўсе цяжка працуюць, каб мець добрую хату, аўта і езьдзіць на «голідэй».

Каталіцкія дастойнікі (часам пад бурныя пратэсты) робяць супольныя экумэнічныя набажэнствы з пратэстантамі, а тыя ў сваю чаргу імкнуцца да аб'яднання між сабою. А тымчасам на-

шае гарачае сонца ўсходзіць і заходзіць няспынна; месяц амэрыканцаў не баіцца ды і колькасць зорак ня ўбывае, нат' павялічваецца.

А я збіраю грошы на выдавецтва...

Пры гэтым бывайце здаровы! Пасылаю прывітаньне Рэдактару і ягоным супрацоўнікам, асабліва а. Т. Падзяве.

Я. М.

*

ЧЫКАГО, 4. XII. 1969.

Учора чыталі мы ў «БЕЛАРУСЕ» Ваш заклік да беларускага грамадства ў справе дапамогі для куплі дому. Вітаем ды цешымся з Вашай адважнай ініцыятывы, каб набыць дом для музэю і бібліятэкі.

А сяньня атрымалі Ваш ліст. Думаем, што з Божай помаччу ўдасца Вам давесці справу да пажаданага выніку. Мець свой музэй, бібліятэку і архіў — гэта вельмі важна з пункту нацыянальнага прэстыжу, для навукі і наагул для падручнай працы і арыентацыі ў сьвеце. А колькі паважных кніжак ці дакументаў бадзеецца па людзях бяз ніякае патрэбы і карысьці, або запханыя ў скрыні ці ў глухія куткі тлеюць і нішчацца, ня маючы тэхнічна-музэальнае апекі!

Таксама, нам здаецца, варта звярнуцца да грамадства з заклікам, каб прысылалі розныя матар'ялы — важныя для гісторыі — ў ваш музэй ці архіў.

Гэта ўсё так неабходна для беларусаў, як заклікаў калісьці наш слаўны і незабыўны паэт-патрыёт Фр. Багушэвіч, «каб мы ня ўмерлі!».

Д-р В. Рамук

Святочны ліст

Кажны дзень я так заняты —
Ня пісаў: даруй, прапу!
Гэтым часам — перад Сьвятам,
Хоць кароценька, пішу.

Дзякуй Богу, жыў — здаровы —
Сілы хопіць працаваць:
Край багаты — няма мовы —
Можна жыць, не наракаць!

Толькі-ж сумна нек' бывае —
Тут усё зусім ня так:
Я да гэтых абычаяў
Ня прывыкну аніяк!

Што-ж? Аб тым усім ці варта,
Даражэнькі мой, пісаць...
І з Ражствам — Хрыстовым Сьвятам —
Вас хачу павіншаваць.

Каб шчасьлівай добрай долі
І здароўя Бог Вам даў!
Каб не плакаў аніколі —
Псалмы ў радасьці сыпяваў!

А найбольш таго жадаю,
Дарагі Прыяцель мой,
Каб у вольным родным краю
Мы спаткаліся з Табой!

Н-скі

Масс. 12 сьнежня 1969.

Думкі з прачытаных кніжак

«Толькі адзін год» — Святлана Алялуева

У сям'і, дзе нарадзілася і вырасла, усё было ненармальнае і прыгнятальнае, а самагубства мамы было самым красамоўным сымбалам бязвыходнасці. Крамлёўскія сыцены навакол, сакрэтная паліцыя ў доме, бязьлітасны чалавек, што адгарадзіўся сыцяною ад старых таварышаў, ад прыяцеляў, ад блізкіх, ад усяго сьвету, што разам з сваімі супольнікамі ператварыў край у турму, дзе каралася ўсё жывое і думаючае; чалавек, што выклікаў страх і ненавісьць у мільёнаў людзей — гэта мой бацька (Сталін).

Нарадзілася ягонай дачкою, у дзяцінстве ўлюбёнай. Юнацтва прайшло пад знакам ягонага бясспрэчнага аўтарытэту: ўсё прымушала верыць гэтаму аўтарытэту, а калі навакол было гэтуты гора, то аставалася толькі думаць, што ў гэтым былі вінаватыя другія.

«Нас вучылі камунізму блізка з пялёнак — дома, ў школе, ў унівэрсытэце. Мы былі спачатку акцыбратамі, пасья п'янэрамі, пасья камсамольцамі. Пасья нас прымалі ў партыю. І калі

я не вяла нікае работы ў партыі (як многія), а толькі плаціла складкі (як усе), дык усёроўна я была павінна галасаваць за кожную партыйную пастанову, нат'калі яна здавалася мне памылковай. Ленін быў нашай іконай, Маркс і Энгельс апосталамі, кожнае іх слова — беспамылковай праўдаю. І кожнае слова майго бацькі, пісьмовае ці вуснае — аб'яўленьнем з неба».

Але пасья я пачала паступова сумлявацца... Тэорыі і дагматы „марксызму-ленінізму“ блякнулі і вянулі ў маіх вачах.

Мне становілася ясна, што ўся сыстэма была глыбока ганебнай і што ніхто з удзельнікаў ня можа ўхіліцца ад адказнасці, колькі-бы ён ні стараўся.

«Стаўшы відушчым аднойчы, немагчыма прыкідвацца сьляпым. Гэты працэс бачаньня быў для мяне нялёгкім і няскорым. Ён усё яшчэ ідзе. Маё пакаленьне вельмі мала знала гісторыю свайго краю, рэвалюцыі, партыі, ад нас доўга хава-лі праўду».

Для цікавасьці і навукі

12 траўня 1969 было прашчэплена сэрца сьвятару-манаху ў Парыжу, а. Булёнь: пражыў з ім 17 месяцаў.

Ён казаў, што паддаўся апэрацыі дзеля по-ступу навукі і хацеў яшчэ папрацаваць з новым сэрцам, бо старое было ўжо зусім хворае. Некаторыя яму закідалі, што мусіў-бы прыняць лепш сьмерць, чым рызыкаваць супраць Божае волі. Аднак а. Булёнь уважаў, што гэта не забаронена і кожны можа рызыкаваць на сваю адказнасць.

Пыталіся, ці чуе ў сабе перамену пры новым

сэрцы? Адказваў: Так, фізычна пачуваўся добра і нат' не адчуваў у сабе новага сэрца, як нармальны чалавек не адчувае дзейнасці сваіх здаровых органаў, а толькі чуе, калі які орган бывае пашкоджаны і баліць. Значыць, перамена сэрца не дакучала яму. Нават не адчуваў зьмены ў сваім характары, у прывычках і заганах ды і казаў: «На жаль, усе старыя заганы, вады і недахопы асталіся ў мяне нязьменныя!»

Бачым што прыклад а. Булёнь, як і іншых апэраваных, паказвае на недахопы ў навуцы аб новых сэрцах, бо жывучасць іх нятрымала...

Для Беларускай бібліятэкі і Беларускага музэю у Лёндане купляем асобны дом

Б е л а р у с ы ,

— у Вялікабрытаніі, Францыі, у Злучаных Штатах Амэрыкі, у Канадзе, Аўстраліі, Аргентыне, Бразыліі, у Нямеччыне, Бэльгіі і ў іншых краінах сьвету, — д а п а м а ж ы ц е !

Патрэба свайго культурнага цэнтру адчувалася здаўна. Дагэтуль ягоную ролю выконвалі «Марыян Гаўз» і Беларуская школа Сьв. Кірылы Тураўскага. Аднак ужо наспела патрэба асобнага будынку.

Беларуская Бібліятэка ў «Марыян Гаўз» налічвае больш чым 10 000 кніжак, сярод якіх ёсьць вельмі рэдкія і вельмі цэнныя. Беларускі Музэй, які цяпер займае адну залю, прыдбаў значную колькасьць экспанатаў. Паўстае таксама БЕЛАРУСКІ АРХІЎ, які ўжо налічвае шмат рукапісных і ўнікальных дакумэнтаў. На ўсё гэта патрэбна больш месца.

Таму пастаноўлена скарыстаць з нагоды і купіць д о м побач са школай Сьв. Кірылы Тураўскага для Беларускай Бібліятэкі, Беларускага Музэю і Архіву, якія назавём імем нашага вялікага культурніка і сапраўднага беларускага волата, сына слаўнага Полацка, Д о к т а р а Ф р а н ц і ш к а С к а р ы н ы .

Б е л а р у с ы !

Мы надзейна чакаем Вашай дапамогі: мы верым у Вашае супрацоўніцтва, бо толькі шчырай канкрэтнай дзейнасьцю мы зможам апраўдаць свой патрыятызм і ўславіць нашу Бацькаўшчыну.

Чакаем ахвяр на Беларускаю Бібліятэку і Беларускі Музэй Імя Доктара Францішка Скарыны ў Лёндане.

Ветліва просім прысылаць грошы на адрас:

The Byelorussian Library and Museum,

Marian House, Holden Avenue, London, N. 12.

Обэрон Г э р б э р т
Старшыня Ангельска-Беларускага
Таварыства

Чэслаў С і п о в і ч
Апост. Візытатар Беларусаў

Павал Н а в а р а
Старшыня Згуртаваньня Беларусаў у Вялікабрытаніі

Лёндан, 1. XI. 1969.

Зварот да Паважаных Чытачоў

Ад Новага Году ўводзяцца некаторыя змены ў нашым часапісе. Просім ласкава паведамляць кожную зьмену адрасу, а таксама зьвяртаць прысланы часопіс, калі хто з яго не карыстае.

Уводзім нанова «Нашу Пошту»: прысланыя падпіскі і ахвяры будзем квітаваць у «Нашай Пошце»; калі хто гэтага не жадае, дык просім загадзя нас паведамляць у лістох да рэдакцыі. Тады будзем квітаваць лістоўна.

Наконт ахвяраў на Белар. Бібліятэку ў Лёндане пры Марыян Гоўз таксама просім ясна адзначаць мэту, на якую ахвяры прысылаюцца.

Таксама кніжкі і экспанаты ў бібліятэку ці ў музэй просім прысылаць на адрас рэдакцыі.

ПАВАЖАНЫХ ЧЫТАЧОЎ просім ласкава прыслаць падпіску на 1970 год, каб не перарываць высылкі часопісу.

Дзякуем усім, хто выконвае абавязак падпіскі — (больш на гонар, чым з прымусу) — і асабліва тым, хто падтрымлівае звыш падпіскі «БОЖЫМ ПЛЯХАМ». Цешымся ня толькі добрымі радамі і пахваламі, але і больш яшчэ Вашым супрацоўніцтвам і помачай!

Жадаем — пры нагодзе Новага Году — ўсім нашым Прыяцелям «СТО ГОД!» — здароўя, памыснасьці і шчаслівага павароту ў ВОЛЬНУЮ БАЦЬКАЎШЧЫНУ, калі Бог пазволіць яго дачакацца...

Рэдакцыя

З Ь М Е С Т

«На зямлі мір...»	1
Ул. Глыбінны: На Сьвятой Зямлі	2
Я. Савіцкі: 3-я вайна і канец сьвету	5
а. Ал. Надсон: Малітаўнік Мамоніча 1601 г.	8
З царкоўнага жыцьця	13
З нашае мінуўшчыны	14
З беларускага жыцьця	15
Д-р В. Р.: Хроніка з Чыкаго	16
З лістоў у Рэдакцыю і сьвяточны ліст	19
Думкі з прачытаных кніжак	20
Для цікавасьці і навукі	20